

፫ ሰንበት ዝጽጌ

12 ጥቅምቲ 2008 ዓ.ም. (10/22/2017)

ናይ ቁሣር ንቁሣር፣ ናይ አምላኽ ከአ ንአምላኽ ሃቡ፡

መዝሙር፡ ወመኑ መሓሪ ዘከማኪ. ።

ንባባት፡ 1ተሰ 1:1-5፣ ያዕ 1:9-21፣ ግሓ 7: 23-29፣ ማቴ 22:15-21

ምስባክ፡ “ጻድቅስ ከመ በቀልት ይፈሪ፣ ወይበዝኅ ከመ ዘግባ ዘሎባኖስ፣ ትኩላን እምንቱ ውስተ ቤተ እግዚአብሔር” “ጻድቃን ከም ስየ ይልምልሙ፣ ከም ጽሕዲ ሊባኖስ ይዓብዩ፣ አብ ቤተ እግዚአብሔር ዝተተኸሉ እዮም” መዝ. 92:12።

መዝሙር፡ ከማኻ ዝበለ መሓሪ መንአሎ፣ ምስ ኖሳ ኪዳን ዘጽናዕካ፣ ንደቂ እስራኤል መና ዘውረድካሎም፣ ንምድሪ ብዕምባታት ዝገጽካ፣ ሰማይን ምድርን ዝፈጠርካ ፀሓይን ምድርን ዘሰናዶኻ፣ ኩሉ አባኽ ተስፋ ይገብር፣ ከማኻ መሓሪ መን አሎ።

ማርያም ነፍሰይ ንእግዚአብሔር ተዕብዮ እናበለት ነቲ አምላኽ አብአ ዝገበሮ አመስጊና። ናይ ሎሚ ሰንበት መዝሙር እውን ንግብሪ አምላኽ ርኢና ክንርኢ እሞ ክነመስግን፣ ብፍላይ አብ ሕይወትና ንዝገበረልና ተመስገን ኢልና ክንክእል ከሎና ጸጋ እዩ ዝበዝሓልና። አብ ኩሉ ፍጡር ግብሪ አምላኽ ርኢና ክንክእል እሞ ክነምስግና።

ሎሚ ምስ ሰንበት ዘኪርናዮ ዘሎና መዓልቲ ስብከተ ወንጌል እዩ። ኩላዊት ቤተ ክርስቲያን ነዚ ሰንበት ካብታ ርእሰ ሊቃነ ጳጳሳት ፕዮስ XI ብ1926 ዝአወጁላ ንድጋር ብፍሉይ ዓለም ለኻዊ ናይ ተልእኮ ሰንበት “World Mission Sunday” ኢላ ዓመት ዓመት ብፍሉይ ዘኪራ አብ ስብከተ ወንጌል ንዘለዋ ተወፋይነትን ነቲ ክርስቶስ መመህራ ዝሃባ ሓላፍነት ተልእኮ ብዳግም ትሕድሶ። ነቶም አብ ዝተፈላለዩ ዓለም ዘለዉ ልኡኻት ወንጌል እናዘከረት ከአ ኩልና ሰበኽቲ ወንጌል ኮና ክንሰብኽ ክንጽሊ ትምሕጻና።

አምላኽ አብ ዝተፈላለዩ እዋን ብዝተፈላለዩ ሰባት ወላ እውን ክርስቲያን አይኹኑ እምነቶም ዓለቶም ብዘየገድስ ክዛረብ ወይ ክዕዩ ይኽእል። ነዚ አብነት ዝኾነና አብ ብሉይ ኪዳን ደጋጊምና ንረክብ። ሓደ ካብዚ ኢሳያስ ነብዩ አብ ምዕ. 45 አብ ትንቢቱ ዝነግረና እዩ።

ኢሳያስ ነብይ አብ 45:1-6 አይሁድ ካብ ባርነት ባቢሎን ናብ ኢየሩሳሌም ከም ዝመለሱን ቤተ መቐደስ ከም ዝሃንጹን ተነብዩ፣ አብ ግብሪ ኸአ ተራእዩ። ንቂሮስ (Cyrus) ዓቢ ንጉሥ ፋርስ ንባቢሎናውያን ዝሰዓረ ንአይሁድ ካብ ባርነት ነጻ አውጺኡ ንሃገሮም ከም ዝምለሱ፣ ንቤተ መቐደስን ከተማኦም ኢየሩሳሌም ክሰርሑ ኸአ ብገንዘብ ዘድሊ ሓጊዝዎም። ነቲ ኩሉ ዝተዘምተ ወርቅን ብሩርን ቤተ መቐደስ ከይተረፈ መሊስሎም።

ኢሳያስ ነቢ ብግሉጽ ዝነግሮ ዘሎ ንጉሥ ፋርስ አረመን እንከሎ አብኡ ኢድ አምላኽ ከምዘሎ እዩ። እዚ ዝገልጽ አምላኽ እስራኤል አብ ልዕሊ ኩሎም ነገስታት ስልጣን ከምዘለዎ መረጋገጺ እዩ። አምላኽ ከም ዝቐብኦ . . . ብየማናይ ኢዱ ከም ዝሕዞ ይነግር። ሓደ አረሜን ንጉሥ ከም ሓደ ቅቡእ አምላኽ ምርአዩ ዘይሕሰብን ፍሉይ ነገርን እዩ። እዚ ቅቡእ ዝብል ቃል አብ እስራኤላውያን ንነብያትን ነገስታትን ካህናትን ጥራሕ እዩ ዝብሃል፣ እንተ ኾነ ንቂሮስ ከም ሓደ

ቅቡእ አምላክ ከም ዝርእዮ ብግሉጽ ንርኢ። እዚ ዝሕብሮ ናይ አምላክ ሉዑላውነት ኣብ ልዕሊ ኩሎም ነገሳታ ምድርን ከምኡ ኣማልኽቶምን ከም ዝኾነ ዝገልጽ እዩ። ነዚ ከምቲ ኢሳያስ ንቂርስ ዝርእዮ ገርካ ምርአዩ ዮድሊ። ቂርስ ምናልባት ከም ሓደ ጎይታ ናይ ሓደ ዓቢ ንግስነት ክርክ ይክኣል እዩ እንተ ኾነ ንሱ እውን ኣብ ትሕቲ ሓለዋ አምላክ ምኻኑ ክፍለጥ ይግባእ። አምላክ ብኡ ኣቢሉ ይሰርሕ ወላ እኳ ቂርስ እቲ ኣብ መንበሩ ዝጸውዖ መን ምዃኑ እንተ ዘይፈለጠ። ኣብ ውሽጢ ሕልንኡ ናይ አምላክ መንፈስን ህላዌን መገዲ ይሰርሕ ነሩ በዚ ኸኣ ክፈልጦ ይጽውዖ ነሩ።

ቅ. ጳውሎስ ካብ ቀዳመይቲ ንባብ 1ተሰ 1:1-5 ብሓጎስ መሊኡ ዝጸሓፋ እያ። እዚኣ መልእኽቲ ቀዳመይቲ ጽሕፍቲ ሓዲስ ኪዳን እያ። ሰብ ተሰለንቄ ወንጌል ብምቕባሎምን ዘርእይዎ ዝነበሩ ፍቕርን ውህደትን ብጣዕሚ ስለ ዘሓጎሶ ኩሉ ጊዜ ንአምላክ ኣመስግን ይብሎም። ነቲ ብዙሕ ህያባት ካብ አምላክ ዝተቐበልዎ እምነት፥ ፍቕርን ተስፋን ኣብ ክንድኡም ኮይኑ ንአምላክ የመስግን። ቅ. ጳውሎስ ኣብ ሕይወቱን ኣብ ሕይወት ካልኦት ብንጹር ክርእዮ ዝኸኣለ ደቂ ሰብ መሳርሕቲ አምላክ ክኾኑ ጸጋ አምላክ ቀንድን መሰረታውን ምዃኑ ተረዲእዎ። ኣብ ሰብ ተሰለንቄ ክልቲኡ ተራእዩ ማለት ወንጌል ከመይ ኢሉ ጳውሎስ ከም ዝሰበኸሎምን ንሶም ብሓጎስ ኣብቲ ጽንኩር እዋን ስደት ክቐበልዎ ከለዉ ስራሕ መንፈስ ቅዱስ ምዃኑ ይገልጽ። ቅ. ጳውሎስ ቀጺሉ ነዚ ጸጋታት አምላክ ተኸታቲሎም ኩሉ ጊዜ ክጥቀሙሉ ከምኡ ከም ደቂ አምላክ ኮይኖም ክነብሩ ይምሕጸኖም። ኣብ ሕይወት ብዙሓት እንተ ረኣና ወላ ሓንቲ ሓላፍነት ከምዘይብሎም ክነብሩ ይርክ እንተ ኾነ ኩልና ሓላፍነት ኣሎና እዚ ኸኣ እቲ ብጸጋ ጥምቀት ዝኣቶናሎ ሕይወት ኣብ ወንጌል ኣሚና ንአምላክ ሕጉን ትእዛዙን ኣኸቢርና ክነብር ትሑዛት ኢና። ተፈጥሮን ንአምላክ ምምሳልን ንኣኡ ምምሳኽን ምምስጋንን እዩ እምበር ምእንቲ ክብሪ ርእሱ ዝተፈጥረ የብልናን።

ኣብ ዝሓለፉ ሰናብቲ ንባባት ካብ ወንጌል ማቴዎስ ኢየሱስ ንፈሪሳውያንን ዓበይቲ ዓድን ኣብኡ ቃል አምላክ፣ ስልጣን አምላክ፣ ሕያውነት ዝመልኦ ፍቕሪ አምላክ፣ ከለልዩ ብዘይምኽኣሎም ብምሳሌ ገሩ ክግስጸም ርኢና። ንሶም ክርእይዎ ዝኸኣሉ ሓደ ሰብኣይ ሕጎም ዘፍርስ እዩ። ኣብ ናይ ሎሚ ወንጌል ማቴ 22:15-21 ካብቲ ሰዒቡ ሰለስተ በዳሂ ሕቶታት (ብዛዕባ ምኽፋል ግብሪ፣ ብዛዕባ ትንሣኤ ሙታን፣ ኣየናይ ትእዛዝ ይዓቢ) ዝቐረበሉ እታ ቀዳመይቲ ግብሪ ንመን ምኽፋል ከም ዝግባእ ዝብል እዩ። እዚ ሕቶታት ዝቐረበ ንዝና ኢየሱስ ምፍቕልን ባዕሉ ንገዛእ ርእሱ ብዝበሎ ከም ዝገራጮ ንምግላጽ እዩ።

እዛ ንመን ግብሪ ምኽፋል ይግባእ እትብል ብፈሪሳውያን ዝቐረበት ወጣሪት ሕቶ እያ። ኣብዚ ክልተ ተጻረርቲ ፈሪስውያን (ኣኸረቲ ሃገራውያን ጨሪሶም ኣንጻር መግዛእቲ ሮማውያን ዝኾኑ) ሄሮዲሳውያን (ኣፍቀርቲ ሮማውያንን ተሓበርቶምን) ክልተ ዘይቃረቡ ንጽልኦም ኣወንዚፎም ብሓባር ኣንጻር ኢየሱስ ደው ኢሎም ክውጥርዎ እዋ ንህዝቢ ኣንጻሩ ከለዓዕሉ ምሕባሮም። ብሓቂ ክንርእዮ ከሎና እዚ ናይ ክልቲኦም ሕብረት ፈጺሙ ክኸውን ዘይክእል እዩ ምኽንያቱ ክልቲኦም ከቢድ ጽልእን ፍልልይን ስለ ዝነበሮም።

ኣብ መቅድም ሕትኦም ብሓቂ ጽቡቕን ክትሰምዖ ቅኑዕ ኮይኑ ዝርኣየካ እዩ። ምምህር ሓቀኛ ምዃንካ፣ መገዲ አምላክ ከኣ ብሓቂ ከምእተምህር፣ ገጽ ሰብ ርኢኻ ድማ ከም ዘይተዳሉ ንሓደ እኳ ከምዘይትፈርሕ ንፈልጥ ኢና እናበሉ ምጽዳቕ ብዝመልኦን ናእዳ ዘልኦን ገሮም እዮም ሕትኦም ኣቕሪቦምሉ። ብርግጽ እቲ ዝብልዎ ኩሉ ሓቂ እዩ።

ድሕሪ እዚ ናእዳን ምቅብጣርን ዝመልኦ ኣብቲ ቀንዲ ግን ከኣ ናይ ብሓቂ ከጋጊ ኢሎም ዝቐረበዎ ሕቶ ኣትዮም። እንታይ ይመስለካ እስከ ንገረና ንቁሣር ግብሪ ምሃብ ይግባእ ድዩ ወይ

አይግባኝን? እዚ ሕቶ እዚ ነቲ ኣብ ልዕሊ ኢየሱስ ዝነበሮም ጽልኢ ይገልጽ፤ እንተ ተኻእለ ከጥፍእዎ እንተ ዘይተኻእለ ኸኣ ኣብ ቅድሚ ህዝቢ ኣፍሺሎም ሓሳዊ ኢሎም ክፈልይዎ ኣብ ዝብል ዝግለመ እዩ። ነዚ ሕቶ ከቕርቡ ከለዉ ሓንቲ መዋጽኦ ከምዘይብሉ ምሉእ እምነት ገሮም እዮም ቀሪቦምሉ። ንቄሳር ግብሪ ክፈሉ እንተ በለ ጸላእቶም ስለ ዝኾኑ ምስ ጸልእትና እዩ ኢሎም ከጻልእዎ። ግብሪ ኣይትኸፈሉ እንተ በለ ኸኣ ብሮማውያንን ደገፍቶም ከጻልእዎ ኢሎም እዮም።

ኢየሱስ ኩሉ ጊዜ ንዝቕርቦ ዝነበረ ሕቶታት ብዝህቦ መልሲ ንሰምዕቱን ንተጻረርቱ ወይ ሓተቱ ዘገርሞምን ሃመም ዘብሎምን ዝነበረ እዩ። ነዚ ሕቶ እውን ሓተቱ ክሳብ ዝግረሙ መልሲ ሂብዎም። መጀመርያ መበገሲ ሕትኦም ካብ ቅንዕና ወይ ሓቂ ዝተበገሰ ከምዘይ ኮነ ይፈልጥ ነሩ። ስለዚ ኢየሱስ ስለምንታይ ትፍትኑኒ ኣሎኹም እስከ እቲ ናይ ግብሪ ገንዘብ ኣርእዩኒ ኢሉ ሓቲትዎም። ሓደ ዲናር ምስ ኣርኣይዎ እዚ መልክዑን ጽሕፈቱን ናይ መንዩ እዩ ኢልዎም። ንሳቶም ከኣ ናይ ቄሣር እዩ በልዎ። ድሕርዚ ሓቀኛን ልዕሊ ኹሉ ዝከነ መልሲ ሂብዎም እምብኣር ናይ ቄሣር ንቄሣር፣ ናይ ኣምላኽ ከኣ ንኣምላኽ ሃቡ ኢልዎም። እዚ እዩ ኣቋዋም ኢየሱስ ዝወሰደ። ኣብ መጀመርያ ምናልባት ንክልቲኦም ዘፍሸል ኣንጻር ዝኾነ መልሲ ወይ ከኣ ከም ኣይሁዳዊ ኣንጻር ሮማውያን ዝኾነ መልሲ ክህብ ኢና እንጽብ። ሮማውያን ቀረጸም ይደልዩ ኣይሁድ ከኣ ሃይማኖቶምን ናይ ኣምላኽም ንግስነት ክፍለጠሎም ይደልዩ። ነቲ ንሶም ክውጥርዎ እሞ ከፍሸልዎ ዝሓሰቡ ስዒሩ እዩ ወጺኡ ግን መሰረታዊ ሕጊ ንኹሉ ዝኸውን ንኹሉ ዘገልግል ኩሉ ሰብ ክገብሮን ክርድኦ ዘለዎ ገሊጹ መሊሰሎም።

ብሓቂ ክንርእዩ ከሎና ኢየሱስ ኣብ ዝሃቦ መልሲ ዓሚቕ ትምህርቲ ኣልኦ። ኣብቲ ዲናር ዝነበረ ጽሑፍን መልክዕን ናይ ቄሣር ስለ ዝነበረ ንቄሣር ክህቡ ነገርዎም፣ ከምኡ ናይ ኣምላኽ ከኣ ንኣምላኽ ክውሃብ ነገሩ። ኣብ ነፍስና ክንምለስ ናይ መን ስእሊ ኢና ሒዝና ዘሎና። ኣብ ዘፍጥረት እግዚኣብሔር ንሰብ ብኣምሳሉ ከም ዝፈጠሮ፣ ብኣምሳሉ ፈጠሮ ሰብኣይን ሰበይትን ገሩ ኸኣ ፈጠሮም ዝብል ንረክብ። እዚ ማለት ከኣ ኣምሳል ኣምላኽ ኣብኡ ስሙ ዘልኦ፣ ኣብ ልብና ተጻሒፉ ዘሎ፣ ነፍሲ ወከፍና ብምሉእ ናይ ኣምላኽ ኢና፣ ኩሉ ዘሎና ናቱ እዩ። እዚ እዩ መሰረት ናይ ኩሉ ተፈጥሮና። ኩሉ ዘሎና፣ ሕይወትና ብምልኡ ብኣምላኽ ዝተዋህበና፣ ብኣምላኽ ብኣምሳሉ ዝተፈጥረ እዩ ስለዚ ንኣምላኽ ክነመስግን ክነኸብሮን ግቡእና እዩ።

ካብዚ ኢየሱስ ዝሃቦ መልሲ ኣብ ሕይወትና እንታይ መልእኽቲ ወይ ጥቕሚ ኣልኦ። ቄሣር ወይ ኣምላኽ ወይ ከኣ ቄሣርን ኣምላኽን ብሓደ። ብርግጽ ኩልና ክልተ ዜግነት ኣሎና፣ ናይ እታ ዝተወለድናላ ሃገር ዜግነት ኣሎና፣ ካልእ መንፈሳዊ ዜግነት ከኣ ኣሎና እዚ ብመንፈስ ምስ ተወለድና ዝውሃበና እዩ። ስለዚ ክልተ ተራ ክንጻወት ኣሎና ከም ዜጋታት ምድራዊ ሃገርናን ከም ዜጋታት ሰማያዊ መንግስቲ ኣምላኽን። ኣብ መንጎ ኣምላኽን ሃገርን ምጥርጣር ወይ ላንጋ ላንጋ ምዃን ክህሉ ኣይግባኝን። ጥዑይ ክርስትያን ጥዑይ ሃገራዊ እዩ። ግን ልዕሊ ዝኾነ ቀዳምነት ክውሃቦ ዝግባእ እግዚኣብሔር ኣምላኽና እዩ፣ ንሱ ከኣል ኩሉ ልዕሊ ኹሎም ምድራውያን መራሕቲ ወላ ኣረማውያን እዩ። ንቦታ ኣምላኽ ዝትክእ ዝኾነ ምድራዊ ሓላፊ ወይ ነገር የለን።

ኢየሱስ ኣብ ዘየድሊ ክትዕ ሃገርዶ ሃይማኖት ኣብ ምባል ጊዜና ብኾንቱ ኣብ ክንዲ እንሕልፎ ነቲ ናይ ኣምላኽ ነገራት ኣምላኽ እዩ ዋንኡ። ከምኡ መንግስቲ ግቡእ ኣልኦ በዚ ምኽንያት ኩሎም ደቂ ሃገር ንሃገሮም ዝሕግዝ ካብ መገዲ ኣምላኽ ዘይወጸ ሕጊ ክወጽእ እንከሎ ከተግብርዎ ይግባእ። ቄሣር ናይ እቲ ጽሑፉን ምስሉን ዝሓዘ ግቡእ ኣልኦ። ኣምላኽ ከኣ ናይ እቲ ጽሑፉን ምስሉን ዘልኦ መሰል ኣልኦ። እዚ ናይ ኣምላኽ ምስልን ጽሑፉን ሒዞ ዘሎ ባጠራ ነፍሲ ወከፍና ኢና እሞ ሎሚ ናይ መን ምስሊ ሒዞ ኣሎኹ ኢልና ርእስና ምርኣይ የድልየና።

ዓለምና ሎሚ ነገራት ተላዋዊስዋ ናይ አምላኽ ነገር ብነኒ ሓዲጋ ብናታ ሕግን ጽሑፍን ምስልን ጥራሕ ትኸይድ ኣላ። ቤተ ክርስቲያን መሰላ ተገፊፋ እትነበረለን ሃገራት ውሑድ ኣይ ኮነን። ገለ መራሕቲ ንሕና ዝበልናኩም ዝሃብናኩም ተቐቢልኩም ሱቕ በሉ እናበሉ ኣፍ ቤተ ክርስቲያን ዝዓጸዉ ኣይወሓዱን። እሞ ንሕና ናይ አምላኽን ሃገርን ፈሊና ክንርኢ ግደና እዩ። ኣብ ህልኽን ሕመታን ከይነበርና ንሓቂ ሒዝና መጀመርያ አምላኽ ዝደልዮ ቀጺልና ኸኣ ንሓቀኛ ሕጊ ሃገር ክነኽብር ግቡእና እዩ።

ማርያምን ዮሴፍን ሕጊ ሃገር ከኽብሩ ቅድሚ ልደት ክርስቶስ ክጽሓፉ ንኢየሩሴልም ከም ዝኸዱ ወገኔል ይነግረና ንሕና እውን ኣብ ዘሎናዮ ሃገር ክንምእዘዝ ክርስቲያናዊ ግቡእ እዩ። እንተ ኹነ ሎሚ እውን ንሕጊ አምላኽ ዝጻረር ይበዝሕ ስለ ዘሎ ናይ አምላኽ ንአምላኽ ናይ ናይ ቁጣር ንቁጣር ንሃቦ አምላኽ ከኣ ይሓግዘና።

አባ ንጉሠ ፍሥሓ